

ንመንፈስ ቅዱስ አይተግህይዎ

ንባብ፡ ኤፌ 4፡30

ነቲ ንመዓልቲ ምድኃን እተኃተምኩምሉ ናይ አምላኽ

መንፈስ ቅዱስ አይተግህይዎ።

አርእስቲ ትምህርትና ወይ አስተንትኖና ኣብ ትምህርቲ ቅ. ጳውሎስ ኣብ ሰብ ኤፌሶን ዝጽሓፉ መሰረት ዝገበረ እዩ። ቅ. ጳውሎስ ምስቲ ኣብ እዋኑ ዝገበረ ኩነታትን ነቶም አመንቲ ይሕግዞም እዩ ዝበሎ ትምህርትን ሓሳብን ኣብ ግምት አእትዮ ናብ ዝተፈላለዩ ሰባትን ህዝብን መልእኽትታቱ ጽሑፉ። ሎሚ በዚ አጋጣሚ እዛ መልእኽቲ ብፍላይ ከአ እዛ ጥቕሲ ንኣይን ንአኻትኩምን ከም ዝተጻሕፈት ገርና ንርአዮ ሽው ብሓቂ ፍረ ክህልዎ እዩ። ጸገምና መልእኽትታት ጳውሎስ ቅድሚ 2000 ዓመት ዝተጻሕፉ ነቶም ብግዚኡ ንዝነበሩ ጥራሕ ዝተጻሕፈ ከም መወከሲ እምበር ንኣና ከም ዝተጻሕፈ ገርና እንተ ዘይረአናዮ አይ ክሕግዞናን እዩ። ስለዚ እዞን ቅዱሳት ቃላት ጳውሎስ ንነፍሲ ወከፍና ከም ዝኾነ ገርና ንርአዮን። ቅድሚ ኣብቲ ዝርዝር ምእታውና ንርድኢትና ምእንቲ ከዕብዮ መሰረት ትምህርቲ ቅዱስ ጳውሎስ ክንርኢ ሓጋዚ እዩ።

ምዕራፍ 4 ካብ መልእኽቲ ናብ ሰብ ኤፌሶን ክልአይ ክፍሊ ገርና ክርአዮ ንኸእል። ነዚ ኸአ ገለ ፍሉይ ተግባራዊ ሳዕብናት ናይ ዝሓለፈ ትምህርቲ ኣብ ሕይወት ሰማዕቱ መሰረት ገሩ እዩ ዝህቦ። ናይ ዝሓለፈ ትምህርቱ (1-3) ዘሎ ምዕራፋት ናይ ክርስቶስ ግልጻት ዘተኮረ እዩ። ኣብተን ቀዳሞት ምዕራፋት መጀመርያ ብክርስቶስ ዝርከብ መንፈሳዊ በረኽት ድሕሪ ምግላጽ ጳውሎስ ጸሎትን ምስጋና የቕርብ እዚ ኸአ ኣብ ሕይወት ኩሎም ዝርአዮ መሰረት ገሩ እዩ። ነዚ ክድልድል ኢሉ ብክርስቶስ ሕያው ምዃን ከም ዘድሊ ብዕምቆት ይገልጽ። ኩልና ብክርስቶስ ሓደ ኢና እናበለ በቲ እዋን ዝነበረ ግጉይ አተሓሳስባን ፍልልያትን ርእዩ ክርስቶስ ምእንቲ ኩልና እዩ መይቱ ኣብኡ ፍልልይ የለን ስለዚ ሓድነት ደቂ ሰብ ናይ ክርስቶስ ድለት እዩ። ወንጌላዊ ዮሐንስ ነዚ ሓሳብ አትሪሩ ይገልጽ። ንሱ ኣብ መንጎ ዝነበረ ናይ ጽልኢ ከለካሊ መንደቕ ብሥጋኡ ብምፍራስ ነቶም ክልተ ሓደ ዝገበረ ሰላምና እዩ. . . . ነቶም ርሑቓት ዝነበርኩም ሰላም አበሠረኩም ነቶም ቀረባ ዝነበሩ ኸአ ሰላም አበሠሮም ከመይ ክልተና ብእኡ ኢና ብሓደ መንፈስ ናብ አቦ እንኣቱ። ቀጺሉ ጳውሎስ ዕዮኡ (3) ኣብ አህዛብ ይገልጽ።

መልእኽቲ ናብ ሰብ ኤፌሶን ኣብ ክልተ ክትክፈል ይክኣል እዛ ሎሚ እንርአዮ ኤፌሶን 4 ካልአይ ክፋል ናይ መልእኽቱ እዩ። ከም ዝተባህለ ኣብ ቀዳሞት ምዕራፋት ኣብ ምግላጽ ምስጢር ክርስቶስን ንኹሎም ደቂ ሰብ ከም መጻዋዕታ ከም ዝኾነ ዘተኮረ እዩ። አህዛብን አይሁድን ሓንቲ ቤተ ክርስትያን ክፈጥሩ። ካልአይ ክፋል ናይ እዛ መልእኽቲ ኸአ መጻዋዕታ ንሓደነት ክርስትያን ኣብቲ ንምፍልልያት ዝፈታተኖም እዋን ብዝያዳ ክስርሓሉ (ኑ 1-3) ይነግሮም። ካብቲ ቀንዲ ክጥንቀቕሉ ዝመኽሮም ነቲ ዝተፈላለየ ውህበታት መንፈስ ቅዱስ ንነፍሲ ወከፍም ተዋሂብዎም ዘሎ (ኑ 7) ከምቲ ግቡእ እምበር ካብኡ ወጻኢ ከይጥቀሙሉ ይምዕዶም፤ ከምኡ ካብ መናፍቓን ግጉይ ትምህርቲ ወይ ሓሳባት ክጥንቀቑ ይምዕዶም (ኑ 14)። አንጻር እዚ ኹሉ ጳውሎስ ዝምህሮ ሓድነት ቤተ ክርስትያን ኣብቲ ናይ አምላኽ ሓድነት ከም ዝተመስረተ ይነግር (ኑ 4-6)፤ ክርስቶስ ኣብ ምህናጽ ሰውነቱ ብዝተፈላለየ አገልግሎታ ብምሉእ ስልጣን ይዓዩ (ሳ8-13)፤ ከምኡ ብናይ አባላታታ ምትሕግጋዝ (ኑ 14-16)።

አስተምህሮና ኣብ ኑ 30 ዝተመስረተ እዩ። ነቲ ንመዓልቲ ምድኃን እተኃተምኩምሉ ናይ አምላኽ መንፈስ ቅዱስ አይተግህይዎ። ንመንፈስ ቅዱስ ምጉሃይ ማለት እንታይ ማለት እዩ? ጳውሎስ ነዚ ክብል እንከሎ ኣብምንታይ መሰረት ገሩ እዩ ዝብሎ። ብርግጽ አቕዲሙ ኣብ ዝተንተኖ ሓሳባት አተሓሒዙ እዩ ዝብሎ። አትኩሮ ጳውሎስ ነቲ ብእዋኑ ዝነበረ ክርስትያናዊ ሞራላዊ ባህሊ ካብ ናይ ካልኣት ፍሉይ

ከምዝኾነ ንምግልጽ እውን እዩ። ነዚ ኸረድእ ኢሉ ንስኻትኩም ሓደስቲ ፍጥረት ኢኹም ምዃንኩም ዘክሩ (2ቆሮ 5:17) እናበለ ክርስትያን ምዃን ኣብ ሓዲስ መንነት ምእታው ማለት እዩ። ናይ ሓደ ክርስትያን ሞራላው ሕይወት ኣብዚ ዓላማን ርድኢት ኃጢአት ኣንጻር ኣምላኽ ዝተሰረተ እንተ ዘይኮነ ጨረሹ ክርስትያን ኣይ ኮነን። ናይ ጳውሎስ ነጥቢ ከምዚ እዩ። ዝኾነ ግጉይ ሕይወት ንመንፈስ ቅዱስ የጉህዮ ምኽንያቱ መንፈስ ቅዱስ ማኅተም ናይ እቶም ኩሎም ዝድኃኑ ናይ ክርስትያን ውርሻን ኣብኣም ዝነብርን እዩ። ኩሉ ኃጢአት ኣንጻር ባህሪ ኣምላኽ እዩ ኣገዩ ኸኣ የጉህዮ። ሓደ ክርስትያን ክኸውን እንከሎ ኣብ ሓዲስ ርክብ ምስ ኣምላኽ እዩ ዝኣቱ ኣብ ፍቕሪ ይኣቱ እምበር ከም ሓደ ሕጊ ዘፍርስ ኣይ ኣቱን። ሓደ ኣብ ኃጢአት ምስ ወደቕ ሕጊ ብምፍራሱ ኣይኮነን ክጉሂ ዘለዎ እንታይ ድኣ ነቲ ኣንጻር እቲ ኣገዩ ዘፍቅሮ ስለ ዝኸደ እዩ ክጉሂ ዘለዎ። ነዚ ከመይ ገርካ ትገጥሞ እንተ በልና ቀጺልካ ኣብ ቅድሚ ህላዌ ኣምላኽ ከምዘሎኻ ምሕሳብ የድሊ። ኩሎም ክርስትያን ኣብ ቅድሚ ኣምላኽ ከምዘለዉ ዘኪሮም ካብ ዝኾነ ክፉእን ንኣምላኽ ዘጉህን ክርሕቁ ኣለዎም። እዚ ዓይነት ሕይወት ኣብ ሰናይ ክመርሖምን ምስኡ ሕጉስ ሕይወት ከምዝነብሩ ይገብሮም።

ኣብ እምነትና ምልስ ኢልና እንተ ሓሰብና ለቢስናዮ ዘሎና ጸጋ እንታይ ከም ዝኾነ ክንርዳእ ንኸእል። ሓደ ካብቲ ቀንዲ እምነትና ቅ. ጳውሎስ ከም ዝምህረና መንፈስ ቅዱስ ንሓድነት ቤተ ክርስትያን ዝመገር እዩ (ኤፈ 4: 3-4)። እንተ ኾነ ብዝኾነ ምኽንያት ነዚ ሓድነት ዝብትን ወይ ኣብ መንጎ ፍልልያት ዝፈጥር ንመንፈስ ቅዱስ የሕዝኖ። መንፈስ ቅዱስ ኣብ ጸጋ ጥምቀት ምስ ተቐበልናዮ ማኅደሩ ንኸውን ምሳናን ኣባናን ይኃደር ካብዚ ንድሓር ምስ መንፈ ቅዱስ ጥቡቕ ርክብ ኣሎና። ድሕሪ ጥምቀት እቲ ዝተቐበልናዮ ኃይሊ መንፈስ ቅዱስ ብምስጢረ መሮንን ካልኣት ምስጢራት ክንቅበል እንከሎና ምስኡ ዘሎና ርክብ ይጸንዕ። ኣብ ጉባኤ ፍሎረንስ ብ1319 ብዛዕባ ምስጢረ ሜሮን ከምዚ ይብል፡ መንፈስ ቅዱስ ዝተወሃብና ከምቲ ንሓዋርያት ኣብ መዓልቲ ጳራቅሊጦስ ብዘይ ዝኾነ ፍርሒ ንስም ክርስቶስ ከምዝምስክሩ ዝገበሮም ንሕና ኸኣ ከጽንዓና ምእንቲ ሜሮን ንቕበል። ቅ. ኣምብሮገዥ ብዛዕባ ምስጢረ ሜሮን ክትንትን እንከሎ ነፍሲ ሜሮን ክትቐባ እንከላ ማኅተም ትቕበል እዚ ኸኣ ናይ መንፈስ ፍልጠትን ምርዳእን፣ ናይ ምጽንናዕ መንፈስ፣ መንፈስ ፍልጠት መንፈሳዊ ምዃንን፣ ከምኡ መንፈስ ቅዱስ ፍርሃት ይዕድላ ይብል። እግዚአብሔር ኣቦ ኃቲምኩም፣ ክርስቶስ ጎይታ ኣጽኒዕኩም፣ ናይ ንመንፈስ ቅዱስ ምልክት (ዕላመት) ኣብ ልባትኩም ሰሪጹ። ምስጢረ ሜሮን ሓደ ካብቶም ሰለስተ መስጢራት ኣብ ነፍስና ማኅተም ዝግበር እዩ። እዚ ማኅተም ንዘለዓለም ዝነብር እዩ።

ነዚ ርድኢት ሒዝና ነቲ ዘሎና ኣፍልጦ ክነዕቢ ንኸእል። መንዩ መንፈስ ቅዱስ? ብዙሓት መንፈስ ቅዱስ ካብቶም ክልተ ኣካላት ቅድስት ስላሴ ትሕት ዝበለ ገሮም ዝርድኡ ኣለዉ እንተ ኾነ መንፈስ ቅዱስ ቅ. መጽሓፍ ከም ዘረጋግጸልና ኣምላኽ ጥራሕ ኣይ ኮነን ናቱ ድለት፣ ናቱ ካብ ካልኣት (personality) ዘልኦ ከምኡ ክጉሂ ዝኸእል እዩ።

ሽድሽተ ፍሉያት ኃጢአት ኣንጻር መንፈስ ቅዱስ ዝፍጸሙ ኣለዉ።

ፕዮስ X (1903-1914) ኣብ ዘስተምሃርዎ ትምህርተ ክርስቶስ ሽድሽተ ኣንጻር መንፈስ ቅዱስ ዝኾኑ ኃጣት ይገልጹ፡

1. እግዚአብሔር ኣይምሕረንን እዩ ኢልካ ተስፋ ምቕራጽ (Despairing of salvation) ። ሓደ ሰብ ተስፋ ድሕነት ከቋርጽ እንከሎ ማለት ዘለዓለማዊ ድሕነቱ ከም ዘጥፍኡን ዝተኾነን ጎሩ ክሓስብ እንከሎ። ኣብዚ እቲ ጌጋ ንመለኮታዊ ምሕረት ንኡስ ገርካ ምሓሳብ። ናይ ኣምላኽ ርትዕን ኃይልልን ዘይምእማን እዩ።
2. ዓቢ ኃጢአት እናገበርካ ክትድገን ተስፋ ምግባር (Presumption of salvation)። እዚ ሓደ ሰብ ኣብ ሕልንኡ ዘለዎ ጽቡቕ ብቕዓት ኣብ ትዕቢትን ኣንነትን ዘምርሕ ከሕድር እንከሎ ዝፍጸም እዩ። ድሕነቱ በቲ ዝገብሮ ከም ዘረጋገጸ ዝሓስብ እዩ።

3. **ዘጽድቆች ሃይማኖት አየናይ ምዃኑ እናተረድላካ ዘይምምእማን** (Denying a truth)። ነቲ ብቤተ ክርስቲያን ዝተኣወጀ ሓቂ ምኽሓድ። ንዓምዲ እምነት ክኸሕድ እንከሎ፤ እዚ መናፍቕነት እዩ። ነቲ ግላዊ ርድኢቱ ልዕሊ ትምህርቲ ቤተ ክርስቲያንን ነቲ ብአስተንፍሶ መንፈስ ቅዱስ ንልዑላዊ ኣካል ቤተ ክርስቲያን ዝመሃሮ ትሕቲ ርድኢቱ ገሩ ዝሓሰብ።
4. **ብጸጋ እማትካ ምቕናእ** (Envyng the grace that God gives to other people)። ቅንኢ ዕጉብ ናይ ዘይምዃን ስምዒት እዩ ምኽንያቱ ካልእ ሰብ ጽቡቕ ነገር ብምርካቡ ወላ ንስኻ ድሮ ዘሎካ ነገር እንተ ኾነ ወይ እውን ሓደ መዓልቲ ክትረኽቦ ምዃንካ ዝፍለጥ እንተ ኾነ። ሓውካ ጽቡቕ ነገር ከይረከብ ምድላይ እዩ። ኣብዚ ኃጢአት ንገዛእ ርእሰይ ፈራዲ እዚ ዓለም እንብር። ኣንጻር መለኮታዊ ድለት እልዓል ኣሎኹ። ኣንጻ ሕጊ ፍቕሪ ንሓደ ሓወይ እርብሽ ኣሎኹ።
5. **ብኃጢአትካ ከይተጠዓስካ ጸኒዕካ ምንባር** (Obstinacy in sin)። ብርሃን መንፈስ ቅዱስ ተቐቢልካ እንከሎኻ ኣብ ኃጢአትካ ጸኒዕካ ምንባር። ኣብዚ እቲ ሰብ ናይ ገዛእ ርእሱ መለክዒታት ንምራላዊ ፍርዲ ይፈጥር ወይ ጨሪሹ ንዝኾነ ሞራላዊ ሓቂ ኣይቅበልን በዚ ኸኣ ንገዛእ ርእሱ ካብ ድለት ኣምላኽ ይፈሊን ንድሕነት ከኣ ይነጽግ።
6. **ከይተነሳሕካ ምማት** (Final impenitence)። እዚ ኣብ ምሉእ ሕወትካ ካብ ኣምላኽ ብምርሓቕ ዝፍጸም እዩ። ኣብ ክፍኣት ቀጺሉ ጸኒዑ ክሳብ መጨረሻ ሕይወቱ ዝነብር እዩ። ንገዛእ ርእሱኻ ንኣንጻር ኢየሱስ ምውፋይ እዩ። ወላ ኣብታ መጨረሻ ሰዓት ናይ ሞት ኣብቲ ክፍኣት ጸኒዕካ ኣብ ኣምላኽ ክትምለስ ምእባይ። ንገዛእ ርእሱ ንመጻዋዕታ መንፈስ ቅዱስ ኣይከፍትን እዩ።

ኣብ ወንጌል ማቴ 12:32 ክበድ ንመንፈስ ቅዱስ ምጉሃይ ክሳብ ክንደይ ከቢድ ከምዝኾነ ኸገልጽ ኢሉ። ኣብ ልዕሊ ወዲ ሰብ ገለ ቻል ዝተሃረበ ኪጎደገሉ እዩ። ኣብ ልዕሊ መንፈስ ቅዱስ ገለ ዘረባ ዝበለ ግና ኣብዛ ዓለም እዚኣ ኾነ ኣብታ እትመጽእ ኣይኪጎደገሉን እይ” ይብላና። ንጸጋ ኣምላኽ ዝነጽግ ነቲ ኣምላኽ ዘቕርበሉ ናይ ድሕነት ዕድመ እዩ ዝነጽግ። ነዚ ኃጢአት ዝፍጽም ሰብ ልዑ ብኃጢአትን ክፍኣትን ተሪሩ ስለ ዘሎ ምሕረት ኣምላኽን ብመንፈስ ቅዱስ ዝውሃቦ መጠንቀቕታ ዕድመን ኣይደልን ይእቢ።

ንመንፈስ ቅዱስ ምጉሃይ ትርጉምን ነዚ ኣብነት ዝኾነኑና።

ምጉሃይ ክብሃል እንከሎ ከም ዝሓዘን ኣብ ውሽጡ ሕማቕ ከም ዝስምዖ ምግባር እዩ። ኣብ ምድራውያን ወለዲ ንደቆም ሕጊ መምርሒ ይህብዎም ግን እቶም ወሉዳት ኣብ ገለ እውን ነቲ ዝተሞህቦም ሕጊ ኣየኸብርዎን እንተ ኾነ ወለዲ በቲ ዝገበርዎ ካብ ቤቶም ጨሪሶም ኣይሰጉዎምን እዮም። ብርግጽ ይጉህዩ ምኽንያቱ ደቆም ክሸፍቱ ክርሕቁ ከለዉ ስለ ዝርእዩ። ንገዛእ ርእሶም ይጎድኡ ከምዘለዉ ስለ ዝርእዩ። ኣብ ሕይወቶም ሕማቕ ዘርኢ ይዝራእ ከምዘሎ እሞ ኣብ ድሓር ዕድሚኦም ከምዝጎድኦም ስለ ዝፈለጡ ይጉህዩ። እዚ ኣብ ምድራውያን ወለድና ዝርኣ እዩ።

ሰማያዊ አቦና ክንደይ ዝበለጸ ነገራት እዩ ዝምነዮልና። ንሱ አባና ቅንኣት ኣለዎ (ትንቢት ናሆም 1: 2)ጸላእ ነፍስና ኣብ ልዕላና ክዕወት ብዘተፈላለየ መገዲ ክዕወተልና ኣይደልን እዩ። ብደም ክርስቶስ ከም ዝተመሓርና ንፈልጥ ኢና። ኩሉ ኃጢአትና ተሓጺብልና እዩ። ነዚ ህያብ ምስ ተቐበልና ኣባላት ስድራቤት ኣምላኽ ንኸውን (ሮሜ 10:9)። ኣስማትና ኣብ መጽሓፍ ሕይወት ናይ እቲ በግዕ ይጽሓፍ። እንተ ኾነ ከምብሓዲስ ተወሊድና ምባል ክንኃጥእ ኣይክኣልን ማለት ኣይኮነን። ግን ኣባላት ሰማያዊ ስድራቤት ስለ ዝኾና ንትእዛዛቱ ምሕላው ክንኣቢ ከሎና ንእግዚአብሔር ነጉህዮ። በዚ እዩ ቅ. ጳውሎስ ንሰብኣ ኤፈሶን ንመንፈስ ቅዱስ ኣይተግጉህይዎ ዝበሎም። ግን **ብንጹር እንታይ እዩ ንመንፈስ ቅዱስ ከም ዝጉሃ ከገብሮ።**

1. ክፉእን ዘዋርድ ቃላት ንመንፈስ ቅዱስ ከም እንጉህዮ ይገብረና፤ Negative Speech.

አብ ኤፈ. 4:29 ሰናይ ዘረባ ተዛረቡ እምበር ዘይጠቅም ዘረባስ ካብ አፍኩም አይውጸእ ይብል። እዚ አብሃህላ ዝተበላሸወ ሕማቕ አዘራርባ፣ ቅለት፣ ጽዩፍ ቃላት፣ ነውራም ስዲ ቃላት ዝአመሰሉ ዘጠቓለለ እዩ። ካብ አፍና ንአምላኽን ሰብን ዘጉሂ ከይወጽእ ዘጠንቅቕ ሓሳብ እዩ።

አብ ብሉይ ኪዳን እስራኤላውያን ብቐጻሊ ከጉረምርሙ ንርኢ። ወላ ሓደ ነገር ዘሓጉሶም አይነበረን አብ ክንዲ አብቲ ካብ ባርነት ግብጻውያን ዘወጽኦም ከምኡ አብቲ ኩሉ ጉዕዝኦም ዝገብረሎም ዝነበረ ዘተኩሩ ንኹሉ ብኸፍኦት ይርእይዎ ነሮም።

ንቃል እግዚአብሔር ተጠራጢሮም ንምድሪ ግብጽ አብ ባርነት ክምለሱ ደልዮም። በዚ ከአ ነቶም ነዚ ሓሳብ ዝገበሩ አብ ምድሪ ተስፋ ከምይይኦትዉ ገርዖም። ልቦም ስለ ዘትረሩ ንቃሉ ክሰምዑ አይክኣሉን (ዕብ 3:7-11)። አብ ርእስና እንተ ተመለስን ልክዕ ቃላት ካብ አፍና ወጺኡ ንአምላኽ ከጉህዮ ይክኣል እዩ።

2. መረረ፣ ዘይትቆጻጸሮ ስምዒታት ንመንፈስ ቅዱስ ከም ዝጉህን ዝሓዘንን ይገብሮ። Uncontrolled Emotion.

መረረ ክብሃል እንብከሎና ዝቐሓረን መረረ ዘልኦ መንፈስ ንዕርቂ ዝአቢ መንፈስ ክመልኣካ እንከሎ ዝፍጠር ኩነት እዩ። ገለ ሰባት አለዉ ክሓርቁ ዝፈትዉ። ንተጻብኦ፣ ክትዕ መኛኽ ምባልን ባእስን ናግራማት ዕግርግር ኸገብሩ ዝተፈጥሩ ዝመስሉ አለዉ። እዚ ምስ ካልኦት ኃጢአት ከይተቆጻርናዮን ከይተነሳሕናሉ እንተ ቐጸለ እናኸፍኦ እዩ ዝኸይድ።

እቲ ዘሕዘን ዘማርሩ ሰባት ውሑዳት እዮም ነቲ መረረ አብ ገዛእ ርእሶም ጥራሕ ዝገብርዎ፣ ብአንጻሩ አብ ካልኦት እዮም ዘባጽሕዎ ንካልኦት እዮም ዝጸልዉን ዝምርዙን። አብ መልእኽቲ ዕብራውያን 12:15 ካብ ጸጋ አምላኽ ሓደ እኳ ኸይወፅእ ከምኡዉን መረረ ሡር በቑሉ ኸየጨንቐኩም ንብዙኃት ከአ ከየርክስ ተጠንቀቐ ይብል።

መረረ ምስ ጽልኢ ዝመሳሰል እዩ። ናይ ጽልእን ቅርሕንትን ሱር፣ ፍረ ናይ ፈጺሙ ድኹም ዝኾነ ሰብ እዩ። አብዚ ሱር እዚ ናይ ኩሉ ካልእ ክፉእ ግብሪ ይዘራእን ይዓብን። ዘማርር ንጸጋ አምላኽ ርእዩ ዘይክኣለ ጥራሕ እዩ።

አብ ገለ እዋን ቑጥዓ ዝትንስእ አብ ውሽጥና ዘይቅኑዕ ነገር ክንርኢ እንከሎና እዩ። እዚ ዓይነት አብቲ ኢየሱስ አብ ቤተ መቐደስ ዘርአዮ ቁጥዓ እዩ። ክንጥንቀቐሉ ዘሎና ቑጥዓ አብ ሕነ ምፍዳይ አብ ጽልእን ቅርሕንትን ክምስረት እንከሎ እዩ። ቅ. ጳውሎስ ክትቑጥዑ ከሎኡም አብ ኃጢአት ከይትወድቁ ተጠንቀቐ ይብለና (ኤፈ 4: 26)።

ኩልና አብዞም ዓይነት ስምዒታት ንወድቕ ኢና። አብ ሕይወትና ክሳብ ክንደይ ከምዝጎድኡና ንፈልጥ ኢና። መንፈስ ቅዱስ ብከምዚ ሕይወትና ክንመርሕ ከሎና ይጉሂ ምኽንያቱ ከምዚ ብምግባርና ንገዛእ ርእስና ጥራሕ ኢና እንጎድእ። ቀጻሊ ቑጥዓ ወይ አብ ሕርቃን ምንባር ንልባትና የትርሮ።

3. ነድሪ ዓቕን ዘይብሉ ቑጥዓ ንመንፈስ ቅዱስ የሕዘንን የጉህን።

ነድሪ ብዛዕባ እቲ ብቐሊል ዝቑጣዕን ድምጹ ዓው ዘብልን ይሃረብ። ነቲ አብ ልዕለኻ ዝወረደ ነገራት ብነድርን ቑጥዓን ክንምልስ ከሎና ንነፍስና ምቑጽጻር ንስእን አብ ክቱር ሕርቃን ጽልእን ንወርድ። ምልኪ ርእስኻ ተጥፍእ ሽዑ ብቐሊል ዘየድሊ ነገራት ክትገብርን ክትብልን ትኸእል።

ኩልና አብ ዘመን ሕይወትና ዝተፈላለዩ ጉድኣት ዝተጎዳእና ኢና ግን ከመይ ኢልና ክምእንምልስ ምርጫ ለሎና። አብ ገለ እዋን ሕነና ክንፈዲ ንደሊ ኢና እንተ ኾነ አምላኽ ሕነ ምፍዳይ ናተይ እዩ ይብለና።

ቅዱስ አጎስጢኖስ አብ መንደቕ ገዝኡ ከምዚ ዝብል ናይ ጽሑፍ ምልክት ነርዎ ይብሃል፡ “እቲ ብዛዕባ ሓደ ሰብ ወይ ሰበይቲ ሕማቕ ዝዛረብ አብዚ ጣውላ ክቕመጥ አይ ክኣልን እዩ”።

ንመንፈስ ቅዱስ እነጉህዮ ቦቲ ምስኡ ዘሎና ርክብ ጥራሕ አይ ኮነንን ቦቲ አብ መንጎና ዘሎ ርክብ እውን እዩ። አብ ነነድሕድና ክፍአትን ሕማቕን ንዛረብ አብ ነነድሕድና ሕያዎትን ሓቂ እንዛረብን ክንከውን ይግባእና። ነነድሕድና ክንምሕሓር ድላይ አምላኽ እዩ። አብ ዝመሃረና ጸሎት ክንምሓር ክንምሕር ከም ዘሎና አስተምሆናና እዩ። አብ ነነድሕድና ዘሎ ርክብ ንጉዳይ ድሕነትና ወሳኒ ተራ አለዎ። ነቲ ምሳና ዘሎ ሓውናን ሓፍትናን ዘየፍቀርና ንአምላኽ ክነፍቅር አይክኣልን እዩ (1ዮሓ 4:20)። ቅ. ጳውሎስ አብ ኤፈ. 4:32 “ከምቲ አምላኽ ብክርስቶስ ይቕረ ዝበለልኩም ንሓድሕድኩም ለዋሃትን ርሩታትን ኳንኩም ይቕረ ተበሃላ” ይብለና። ንሰባት ምምሓር ምምሓር ክኸውን አለዎ እንተ ዘይኮነ ንመንፈስ ቅዱስ ኢና እንጉህዮ።

መንፈስ ቅዱስ ብዙሕ ጊዜ ብአምሳል ብርሃን እዩ ዝግለጽ። ነቲ አብ ልቢ ዘሎ ጸልማት የብርሃ ሽቡ ብኃጢአትና ይኹንንና (ዮሓ 16:7-11)። ንሱ መብራህቲ ንቃል እግዚአብሔር፣ ንሓቀኛን ትምህርቱን ከምኡ ሓቂ ክቡር ከምዝኾነ የብርሃልና (1ቆሮ 2:6-16)። ከምቲ ሙሴ ንግርማ አምላኽ አብ ደብረሲና ራእይ ገጹ ዝተለወጠ (ዘፀ 34:29፣ 2ቆሮ 3:7) ከምኡ ንሕና ብመንፈስ ቅዱስ ክንቅየር እዎ ንግርማ አምላኽ አብ ገጽ ክርስቶስ ክንርኢ።

መንፈስ ቅዱስ ብሰለስተ መገዲ እዩ ብርሃና ዝኸውን፡ ጉድለትና ኃጢአትና ብምግላጽ፣ ንቃል አምላኽ አነጺሩ ብምግላጽ፣ ንክርስቶስ ከም እንርኢ ብምግባር። ብኻልእ አገላልጻ ከም መለኮታዊ ብርሃን መንፈስ ቅዱስ ኃጢአት አብ ምግላጽ ይዓይ። ንሓቂ ይገልጽን ንክብሪ ግርማ ይገልጽ። ነዚ ብርሃን ካብ ምርአይ ዓይንና ምስ ዓመትና ወይ ነቲ በዚ ብርሃን ዝረአኻዮ ብምስትንግቕ፣ ነመንፈስ ቅዱስ ብምዕጋትና ብምቅዋማና በደለኛታት አና (ግ.ሓ. 7:51)። ወይ ሓቂ መንፈስ ቅዱስ ብምጥፋእ (1ተሰሎ 5:19)፣ ወይ ንመንፈስ ቅዱስ ብምጉሃይ (ኤፈ 4:30) ነዚ ብርሃን ንግግቶ። አብ መንጎ እዚአን ሰለስተ አገላልጽ ንአእሽቶይ ፍልልይ ክህሉ ይክኣል ግን ሰለስቲአም ሓደ መሰረታዊ ሓቂ ይዛረቡ። ክትርኢ ዘይምድላይን ነቲ መንፈስ ቅዱስ ዘርእየናን ዝሕብረና ምንጻግን።

ስለዚ እንተ ወሓደ ሰለተ ነገራት አለዉ ንመንፈስ ቅዱስ ከም እነሓጉስ ዝገብሩና፣ እዞም ሰለስተ ነገራት ዘገርሙ ዘይተጸበናዮም ክኾኑ ይኸእሉ ምኽንያቱ ምስቶም ሰለስተ ነገራት መንፈስ ቅዱስ ከም ብርሃን ንጉድለታትና ኸገልጽ፣ ንቃል ብዝያዳ ዘብርሃልናን ንክርስቶስ ዘርእየናን።

፩ያ ንመንፈስ ቅዱስ እነጉህዮ ንእኡ ከም ንምኽንያት ኃጢአትና ክንጥቀመሉ እንከሎና እዩ። መንፈስ ቅዱስ ምንጪ ናይ እምነት አብ ልቢ ወዲ ሰብ እዩ። ክንደይ ዘሕዝን እዩ ሓደ ክርስትያን ንመንፈስ ቅዱስ ሓጋዚ ነቲ ናይ አምላኽ ዘይኮነ ነገራት ገርካ ክተቕርቦ ከሎኻ። እዚ ሰባት ብልክዕ ተጠፋፊአም ክገብርዎ እንከለዉ ወይ ከአ ባዕላቶም ብዓላማ ክገብርዎ እንከለዉ። ነቲ አብ ቅዱስ መጽሓፍ መሰረት ዘይብሉ ነገራቶም ብመንፈስ ቅዱስ ከም ዝተመርሑ ኸገብርዎ እንከለዉ ወይ ንጥቕሚ ገንዘብ ክድልቡ ከውዕውልዎ እንከለዉ፣ ወይ ንሓዲስ ምንዝርናዊ ናጽነቶም ከውዕውልዎ እንከለዉ። መንፈስ ቅዱስ ኩሉ ጊዜ መንፈስ ቅዱስና እዩ። ንሱ ንኃጢአትና ርኢና እንኸእለሉ እምበር ከም ምኽንያት ተጠቂምና ዘይናቱ መልክዕን ርድኢትን ክጥቀመሉ ኢሉ አይኮነን። ነቲ ደሊና ዝመረጽናዮ ኃጢአት አብኡ ክንበጽሕ ዝገበረና ንመንፈስ ቅዱስ ከም ምኽንያት ክንቕርብ እንከሎና ካሳብ ክንደይ ዘጉህዮ ምጂኑ ግሉጽ እዩ።

፪ይ ንመንፈስ ቅዱስ እነጉህዮ አንጻር መጽሓፍ ቅዱስ ገርና ክንቕርቦ እንከሎና። መንፈስ ቅዱስ ንሓቂ ቃል አምላኽ ዝገልጽልና እምበር ካብኡ ከምእንርሕቕ ዝገብር አይ ኮነን። አብ ክርስትያናዊ ሕይወት ብመንፈስ ቅዱስ ተመሪሕካ አንጻር መጽሓፍ ቅዱስ ዝኸይድ ዝኾነ ሓሳብ ወይ ተግባር ቦታ የብሉን። ዝኾነ ሰብ ንመንፈስ ቅዱስ ከኸብር ዝደሊ ንመጽሓፍ ቅዱስ አብ ምኽባርን አብ ምግላጽን ከአ ብዝልዓለ ይሕግዘና።

ገለ ክርስቲያን ነቲ ካብ ዮሐ 16፡ 13 እቲ መንፈስ ሓቂ ምስ መጻግና ናብ ኩሉ ሓቂ ዘበለ ኺመርሓኩም እዩ ዝብል ከም ነቲ ብምንፈስ ቅዱስ ዝውሃብ ተስፋ ንምግላጽ ይጠቕሱ። እዚ ኸአ ነቲ ኣብ ቅዱስ መጽሓፍ ዘይተጠቐሰ ኸገልጸልና እዚ ሳልሳይ ኣካል ቅድስት ስላሴ ከም ዝሕግዘና ንምግላጽ እዩ። እንተ ኾነ እዚ ኣብ ዮሐ 16 ተጠቒሱ ዘሎ ሓቂ ነቲ ኩሉ ኣብ ኢየሱስ ክርስቶስ ዘሎ ሓቂ ዘጠቓለለ እዩ። ንሱ እቲ መገድን ሓቅን ሕይወትን ዝኾነ እዩ። መንፈስ ቅዱስ ነቲ ዝመጽእ ነገራት ዝገልጽ እዩ (ዮሐ 16፡12)። ማለት ናይ ኢየሱስ ሞትን ትንሣኤን ዕርገትን ጥቕሚ ወይ ትርጉም ዝገልጽ እዩ። መንፈስ ቅዱስ ነብን ንወልድን ንሓዋርያት ነቲ ኩሉ ኢየሱስ ዝበሎ ክዝክሩን ነቲ ሓቀኛ ትርጉም ክርድኡን ኢየሱስ መን ሿኑ ክፈልጡ ነቲ ኩሉ ዝገበሮ ክፈልጡ ዝሕግዝ እዩ (ዮሐ 14፡26)።

እዚ ማለት ከአ መንፈስ ቅዱስ ናይ ኢቲ ሓዋርያት ዝሰብክዎ ሓቂን ብማዕሪኡ ነቲ ኣብ ጽሑፍ ዘስፈርዎ ኣብ ሓዲስ ኪዳን ዘሎ ሓላፊ/ዋና እዩ። ኣብ ቅዱስ መጽሓፍ ንኣምን ኩኖ ቅዱስ መጽሓፍ ክንከይድ ከአ ኣየድልየናን ምኽንያቱ ሓዋርያትን ኩሎም ኣብ ትሕቲ ሥልጣን ዝነበሩን ንቅዱስ መጽሓፍ ጽሑፎም ክንብል እንከሎና ብግልጽት መንፈስ ቅዱስ ዝኾነ እዩ። ቅዱስ መጽሓፍ ስራሕ መንፈስ ቅዱስ እዩ። ኣብ መጽናዕታዊ ትንታኔ፣ ተሎጋዊ ትርጉምን ምስትውዓል ዝተገብረ መጽናዕቲ ኣብ ቃል ኣምላኽ ዘተኮረ ንኣፍልጦ ኣእምሮና ከም ዘነኣእሶ ንስራሕ መንፈስ ቅዱስ ዝጻረር ገርና ክንወስዶ የብልናን።

፫ይ ንመንፈስ ቅዱስ ዘጉህዮ ኣብ ክርስቶስ ክነተኩር እንከሎና ከም ዝቕንእ ገርና ክንሓሰብ እንከሎና። ስራሕ መንፈስ ቅዱስ ምግልጋል እዩ። ንሱ ነቲ ዝሰምዖ ጥራሕ እዩ ዝዛረብ (ዮሐ 16፡13)። ነቲ ዝተዋህቦ እዩ ዝገልጽ፣ ተልእኮኡ ንኻልእ ምኽባር እዩ (ዮሐ 16፡14)። ሰለስቲኦም ኣካልት ቅ. ስላሴ ብኣምላኽነቶም ምሉእት እዮም። እንተኾነ ኣብ ኣብ መለኮታዊ ናይ ድሕነት ስራሕ ወልድ ንኣቦ የፍልጦ መንፈስ ቅዱስ ከአ ንውልድ ከም ዝኸብር ይገብሮ። ስለዚ ንመንፈስ ቅዱስ ሓንቲ ከም ዘይገብር ገርካ ምርኣይ ወይ ነቲ ኹሉ ኣብ ሕይወትና ዘይጠፍእ ተራ ምንጻግ ኣፍልጦ ዘይምህላው እዩ። ክንፈልጦ ዘሎና ንክርስቶስ ክነኸብር እንከሎና ንመንፈስ ቅዱስ እውን ነኸብር ኢና። መንፈስ ቅዱስ ማለት ኣብ ክርስቶስ መብራህቲ ምብራህ እዩ። ንሱ ከም ብርሃን ክኸውን ኣይቀንእን እዩ።

ንኢየሱስ ልዕል ምባል፣ ኣብ ክርስቶስ ምትኳርን ብዙሕ ጊዜ ብዛዕባ ኢየሱስ ምዝማር ናይ መንፈስ ቅዱስ ኣናኢስካ ወይ ኣርሒቕካ ከም እትርኢ መረጋገጺ ኣይኮነን እንታይ ድኣ ንስራሕ መንፈስ ቅዱስ ምግላጽ እዩ። ምልክት ቤተ ክርስቲያን መስቀል እምበር ርግቢት ዘይምጃን ምኽንያቱ መንፈስ ቅዱስ ከምኡ ክኸውን ስለ ዝደለዮ እዩ። ሓደ ጸሓፊ ከም ዝብሎ መልእኽቲ መንፈስ ቅዱስ ኣባይ ጠምቱ፣ ንኣይ ስምዑ፣ ኣባይ ንዑ፣ ፍለጡኒ ዝብል ኣይ ኮነን፣ ንሱ ዝብሎ ኣብኡ ጠምቱ፣ ክብሩ ርኣዩ፣ ስምዕዎ፣ ቃሉ ስምዕዎ እሞ ሕይወት ተቐብሉ ፍለጥዎን ህያቡ ናይ ሓጎስን ሰላምን ኣስተማቕሩ ዝብል እዩ።

4. ሓሶት ምዝራብ። Lying

እምብእር ኩልና ናይ ሓደ ሰብነት ኣካላት ስለ ዝኾና ነፍሲ ወከፍና ሓሶት ምዝራብ ግዲፍና ምስ ብጻይና ሓቂ ንዛረብ (ኤፈ 4፡25)። ኣብ ገለ እዋን ንሕና ክርስቲያን ሓሶት ክንዛረብ ክትሰምዕ ኣከሎኻ ክትቐበሎ ከቢድ እዩ። ኣብዚ ጌጋ ዘይንወድቕ ኮይኑ እዩ ዝስምዓና ግን ኣብ ገለ እዋን ነቲ ሓቂ ብምልኡ ብዘይምዝራብና ንወድቕ። ወላ ንእሽቶይ ሓሶት ሓሶት እያ። ኣብ ነድሕድና ገለ እዋን ውጹእ ሓሶት ንነግር። ንገለ ሰባት ክንዕንቅፍ ኣይንደልን ሽዑ ንሸፋፍን ዘይኮነ ነገር ንነግር። ነቲ ክንብሎ ዘይንደሊ ክንብሎ የብልናን ሓሶት እዩ።

ሕመታ፣ ገለ ቃላት ጸሎት ዝመስሉ ወይ ሸፋፊና እንዛረቦም ሓሶት ክኾኑ ይክእል። ናይ ሰባት ጉድለት ደጋጊምካ ብምዝራብ ንጠባያቶም ኸጎድእ ይክእል ማዕሪ ማዕሪኡ ንኣና እውን ይጎድኣና እዩ። መጠን ዝደጋገምናዮ ነገራት ኣብ ዝኸፍኡ ክበጽሑ ይኸእል። ከመይ ገርና ኢና ሓደ ብሓሶት ከም ኩናት ኣብ ልብና ዝውርወር እንኣምኖ ወይ እንቕበሎ? ዓለምና ሎሚ በዚ እያ እትሳቕ ዘላ። ንሓሶት ንኣምን። ቅ. ጳውሎስ ንሰብ ኤፈሶን ነዚ ክብሎም እንከሎ ነቲ ቅድሚ ኣብ ክርስቶስ ምእማናም ዝነበሮም ጠባይን

ርድኢትን ክቕደሩ ኣብ ሓቂ ክነብሩ ኢሎ እዩ። ኣብ ሓሶትን ሕመታን ከይነብሩ የጠንቅቆም። ኣብቲ ጊዜ ዝነበረ ኣብ ፍልስፍና ግሪኽ ዝተመስረተ ብምሕሳው እትረኽቦ ጥቅሚ ይበዝሕ ካብ ብሓቂ እትረኽቦ ዝብል ስለ ዝነበረ ነዚ ክእርም ዝበሎ እዩ። እዚ ኣተሓሳስባ ሎሚ እውን ኣይ ሞተን ኣብ ብዙሓት እንርእዮ እዩ።

ኣባላት ሓንቲ ስድራ ኢና (2ቆሮ 12:26) ሓደ ኻጉዳእ እንከሎ ኩልና ንጉዳእ፣ እሞ ስለምንታይ ድኣ ነነድሕድና ክንጎድእ ንደሊ? ክርስትያን ምዃን ንቅዱስ ጳውሎስ ሓዲስ ፍጥረት ምዃን እዩ ንዝነበረ ኣረጊት ባህሊ ጨሪሽካ ምሕዳግ እዩ።

5. ኻንቱ ዘረባ፣ ምጥፍፋእ Falling Deception።

ቅ. ጳውሎስ ኣብ መልእኽቱ ናብ ሰብ ኤፈሶን ኣብቶም ንእግዚአብሔር ዘይእዘዙ ሰባት ቊጥግ ኣምላኽ ይወርድ እዩ እሞ ሓደ እኳ ብኻንቱ ዘረባ ከይስሕተኩም ተጠንቀቁ (ኤፈ. 5:6) ይብል። ኣብ ዘጎልቅ 16:1-3 ቆራሕ፣ ዳታንን ኣቤሮን ንሙሴ ኣንጻሩ ከም ዝተላዕሉን ኣንጻር ስልጣኑ ከምዘዕገርገሩን ነንገብ። ኣብ ዘፀ 32 እቶም ህዝቢ ምስሊ ጣዕዋ ኣብ ምስራሕ ኣጠፋፊኦም። ብኣተሓሳስብኦም ሙሴ ካብ እምባ ሲና ኣይምለስን እዩ ስለዚ ዝመርሑና ኣምላኽቲ ንስራሕ ኢሎም።

ኢየሱስ ካብ ጸጉሪ በግዕ ዝተኸድኑ ተጂሉ ተጠንቀቐ ይብለና (ማቴ 7:15)። ኣብ ገላትያ 5:4 “ንስኻትኩም እዞም ሕጊ ብምፍጻም ክትጸድቁ እትደልዩ ካብ ክርስቶስ ተፈሊኹም ኢኹም ካብ ጸጋ ኸኣ ወዲቕኩም ኢኹም ይብሎም።

ኣብቲ ሓቀኛ መገዲ እንኸውን ንሓቂ ብምፍላጥን እምበር ንዝኾነ ነቲ ቅዱስ መጽሓፍ ዝብሎ ዝጸረሮ ሓሶት ብምስማዕ ክኸውን ኣይክእልን። እዚ ንዝሓለፈ ርእስና ኣብቲ ቃል ብምምስራት እዩ (ሮሜ 12:1-12)። መንፈስ ቅዱስ ካብ ሓቂ ወዲእና ኣብ ካልእ ክንከይድ እንከሎና ይጉሂ። ንናይ ሓሶት መምርሒ ብምስማዕ ካብኡ የርሕቕና ኣብ ናይ ኃጢአት ተግባር ከም እንወድቕ ይገብረና።

6. ስርቂ Stealing.

ሰራቂ ኸኣ ነቲ ስኡን ዘማቕሎ ምእንቲ ክህልዎስ ጽቡቕ ስራሕ እናገበረ ደኣ በእዳዉ ይጽግር እምበር ደጊም ኣይሰረቕ (ኤፈ. 4:28)። ኣብ እምነት ክርስትና ስርቂ ክፍሊ ሕይወት ክኸውን ኣይግባእን። ባንክታትን መኻዚኖታትን ንሰረቕቲ ከፊትና ኣይንህቦምን። ስርቂ በቲ ዝወስድካዮ ዕብየቱ ወይ ብዙሕ ኣይ ኮነን ዝልካዕ። ወላ ብመደብ ክንሰርቕ ኢልና ኣይንሕሰብ ብጌጋ ነቲ ዝወሰድናዮ እንተ ሓዝናዮ፣ ተጋግዮም ከሽርፉ እንከለዉ እንተ ሃቡና እሞ እንተ ሓዝናዮ፣ ሓደ ንጌጋ እንተ ሃብና እንተ ዘይመለስና ስርቂ እዩ። ቀረጽ ኣብ ምኽፋል ከጠፋፍኡ ይክእሉ፣ ናይ ሓሶት ዶኩመንቲ ክንጥቀም ከሎና እዚኣም ኩሎም ኣብ ትሕቲ ሓሶት ይኣትዉ። ካብ ዝሰረቕናዮ ወላ ንድኻ እንተ መቐልና ስርቂ ካብ ምዃን ኣይቅይሮን እዩ። ብዝኾነ መልክዕ ካብ ካልእ ሰብ ዘይገንዘብካ ምውሳድ ስርቂ እዩ።

ሕይወት ወዲሰብ ከምቲ ብጊዜ ብሉይ ኪዳን ዝነበረ ሎሚ እውን ልክዕ ከምኡ እዩ ዘሎ። ምናልባት እዚ ዓቢ ነገር ኣይኮነን ኢልና ክንገብር ንክእል ግን ከምኡ ኣይኮነን። ንእሽቶይ ነገር እዩ ኢልና ክንሰርቕ የብልናን እግዚአብሔር ንኹሉ ይርኢ እዩ። ሕጉ ዝንተ ዘይተኸተልና ይጉሂ።

7. ስኽራን Drunkenness።

ብመንፈስ ቅዱስ ድኣ ተመልኡ እምበር ናብ ዕብዳንን ስለ ዜብጽሕ ብወይኒ ኣይትሰከሩ (ኤፈ. 5:18)። በዚ ዝርኣ ክትዕ ብዛዕባ መስተ ዝርኢ ክሳብ ኢየሱስ ዳግም ዝመጽእ ወትሩ ክትዕ ክህሉ እዩ። እንተ ኹነ ብዛዕባ ስኽራን ቅዱስ መጽሓፍ ንጹር እዩ። በዚ እዩ ቅዱስ ጳውሎስ ኣብ ጽሑፋት ደጋጊሙ ዝነግሮ።

ንሰብ ቆሮንጦስ ብዛዕባ ስኽራም ከጠንቅቆም ንረኽቦ ምኽንያቱ ነቲ ምክዲ ኣሕዋት ዘይመልከቡ የልብስዎ ስለ ዝነበሩ (2ቆሮ 11:21)። ኣብዚ ክንፈርድ ወይ ምስታይ ጌጋ እዩ ክንብል ዘይኮነ ንኻልኣት ኣብ እምነቶም ዕንቅፋት ክይንኸውን ምእንቲ እዩ (ሮሜ 14:13)። ኩሉ እንገብሮን እንብሎን ካልኣት ብኸመይ ከም ዝርእይዎ ኣብ ግምት ክነእቱ ይግባእ። ኣብ ኩሉ ሕይወትና ክንዕወት እንተ ኾና ንክርስቶስ ክንመስል ኣሎና።

ነቲ ብሰንክና ዝመጽእ ሓዘን ከመይ እንተ ገበርና ኢና ክንቅይሮ እንኽእል? ንኣምላኽ ክንመስሎ ኣሎና። ጳውሎስ ነዚ ኸገልጸልና ኢሉ፤ እምብእር ከም ፍቁራት ውሉድ ንኣምላኽ ምሰሉ (ኤፈ 5:1) ይብለና።

ኣብ ፍቕሪ ንበሩ፡ ከምቲ ክርስቶስ ዘፍቀረና ከም ሓደ ምእዙዝ ሽትኡ መባእን መሥዋዕትን ገሩ ኸኣ ንገዛእ ርእሱ ምእንታን ኣጎሊፉ ዝሃበ ንስካትኩምውን ብፍቕሩ ንበሩ (ኤፈ 5:2) ይብለና።

ሕያዎትን ይቕረ ብሃልትን ኩኑ። ንሓድሕድኩም ለዋሃትን ርገሩኃትን ኬንኩም ይቕረ ተበሃሃሉ (ኤፈ 4:32)።

ጽሩይ ተዛረቡ፡ ብመዝሙርን ብቕኔን ብመንፈሳዊ ዜማን ንሓድሕድኩም ተዘራረቡ ንጎይታ ካብ ልብኹም ዘምሩን ኣዚሙን (ኤፈ 5:19)።

8. ምምስጋን Give Thanks:

ንእግዚአብሔር ኣቦና ስለ ኹሉ ነገር ብስም ጎይታና ኢየሱስ ክርስቶስ ኩሉ ሳዕ ኣመስግንዎ (ኤፈ 5:20)። ኣብ ፍረ መንፈ ቅዱስ ንበር። ካብ ኩሉ ነፍስና ሃሰው ዘብሎ ተማሒርና ኢና ግን እዚ ማለት ካብ ዝኾነ ናይ ሥጋ ተግባራት ነጻ ወጺእና ማለት ኣይ ኮነን። ኣብ ፍረ መንፈስ ቅዱስ ቀጺልና እንተ ተንቀሳቐስና ድምጹ ንምስማዕ ቅሩባት ክገብረና እዩ። ሽዑ ንዝኾነ ፈተና ክንቋወም ኃይሊ ክህበና እዩ። ፍሪኡ ዝመልከና እንተ ኾይኑ ነቲ ኣብውሽጥና ንዝነብር ዘሎ ኣይከግህዮን እዩ።

ኣብዚ ዘሎና እዋን እምብእር ንመንፈስ ቅዱስ እሙናት ማሕደሩ ከና ንጹሕ ሕልናን ሕይወትን ሒዝና ክንክይድ ፍቃደኛታት ክንኸውን እሽታና ንግለጸሉ ሽዑ ንኩሉ ዝተረፈ ክምልከልና እዩ።

በዚ ኸኣ ንመንፈስ ቅዱስ ኣብ ክንዲ እንጉህዮ ክንሓጉሶ ክነመስግኖን ኢና።

ኣባ ንጉሠ ፍሥሓ